

Nəcəfxanlı, Ə. Qələbə soraqlı "gözəgörünməz" zabit / Əli Nəcəfxanlı // Xalq qəzeti. - 2025.
- 4 oktyabr. - № 213. - S. 12.

O, yeniyetmə ikən idmanın cəsarət, dözümlülük tələb edən boks növü ilə məşğul olmuş, yarışlarda dərəcələrlə çempionluq qazanmışdı. Bəlkə hərbi sənətini seçməyində bu amil də mühüm rol oynayıb. Cəmi bir neçə kvadratmetrlik ringi Vətənin işğal altında olan 17 min kvadratkilometr ərazisinə dəyişməyi qərara alıb və zabit kimi həlledici döyüşlərin başlayacağı vaxtı illərcə həsrətlə gözləyib. Nəhayət, arzusu çin olub və qəhrəmanımız son damla qanına qədər vuruşaraq müqəddəs "fəxri kürsü"yə - şəhadətə yüksəlib.

Orxan Nadir oğlu Əkbərovu deyirik. Saatlı şəhərində anadan olub, Biləsuvar da orta məktəbi, Bakıda Ali Hərbi Məktəbi bitirmiş polkovnik-leytenant Orxan Əkbərovu. Düz 15 illik zabitlik həyatında qüsursuz xidmət göstərən. Ağdam və Beyləqan rayonlarında hərbi hissələrdə kəşfiyyat rəisi olub, vətənpərvərliyi, çətin tapşırıqları uğurla icra etmək bacarığı ilə nümunə göstərən. Məlum Aprel döyüşlərində yaxından iştirak edib. 2019-cu ildə "N" sayılı kəşfiyyat hərbi hissəsinə komandirlik etdiyi vaxt düşmənin bir neçə silahlı təxribatının qarşısını qətiyyətlə alıb.

2020-ci il sentyabrın 27-də Ermənistanın işğalı altında olan ərazilərimizin azad edilməsi üçün başlanan Vətən müharibəsi zamanı Füzuli cəbhəsində mərdliklə savaşıb. Hər hücum əmri gələndə əvvəlcə özü silaha sarılıb, əsgərlərinin önünə düşür, düşmən postlarını, istehkamlarını yerlə-yeksan edirdi. Cəsur komandir əsgərləri ilə birlikdə 100-lərlə yağını "nokaut"a salıb, beyin silikəlməsinə məruz qoyub, torpaqlarımızı zəbt edənlərin dəstə-dəstə meyitini qurduqca yem edib. Ələ keçirdiyi hərbi qənimətlər də az olmayıb.

...Kənd Horadiz istiqamətində meşədə çoxsaylı hay xüsusi təyinatlı dəstəsi ilə qəfil üz-üzə gələndə özünü itirməyən komandir dərhal "Silahlara sarılın!" deyərək, 10-larla düşmən əsgərinin məhvinə nail olur. Düşməni kömək üçün tələsən bölüyün silahla dolu 5 avtomobili, 60 nəfərlik canlı qüvvəsi də eyni aqibəti yaşayır. Qeyri-bərabər döyüşdə o, yaralanmış əsgərinin və şəhidinin döyüş meydanında qalması ilə barışmır, həyatını askar təhlükəyə ataraq onları oradan çıxarır. Özünü kimi, əsgərləri də ölümdən zərrəcə qorxmur, düşmənin cəbhəsini yararkən, "həyatın ən böyük xoşbəxtliyi bu gündür" deyən komandirin ardınca ürəklə gedirlər.

Orxan Əkbərov oktyabrın 2-də Füzuli döyüşləri zamanı düşmənin snayper silahından qəfil açdığı atəşlə şəhid olub. Göstərdiyi qəhrəmanlıq nümunələrinə görə Azərbaycan Prezidenti İlham Əliyevin 09.12.2020-ci il tarixli sərəncamına əsasən, ona "Vətən Müharibəsi Qəhrəmanı" adı verilib. Az sonra isə "Vətən uğrunda", "Füzulinin azad olunmasına görə" medallarına layiq görülüb.

Bu gün şəhid kəşfiyyat komandiri Orxan Əkbərovun adı gələndə bütün silahdaşları onu qorxmaz vətən oğlu, təəssübkeş qardaş kimi xarakterizə edirlər. Onunla bağlı elə epizodlar danışılır ki, ölümünə heyfsilənsən də, qəhrəmanlığı ilə qürur duyursan. Deyirlər ki, ən ağır

döyüşlərə belə yüksək əhval-ruhiyyədə girir, “İgiddən güllə də qorxar” deyərək, əsgərlərinə daim qələbə əzmi aşılayırdı.

İnişil şəhid polkovnik-leytenantın şəxsi əşyaları və “Əfsanəvi kəşfiyyatçı Orxan Nadir oğlu Əkbərov” kitabı Milli Azərbaycan Tarixi Muzeyinin Vətən müharibəsi fonduna təqdim olunub. Orada şəhidin əmisi Yusif Əkbərov, döyüş yoldaşı polkovnik-leytenant Azər Baxşəliyev, ömür-gün dostu Nuranə Əkbərova onun həyat və döyüş yolundan fəxrlə söhbət açıblar. Biləsuvar şəhəri Uşaq İncəsənət Məktəbinə Orxan Əkbərovun adı verilib. Əbəs yerə deyilməyib ki, igid ölər – adı qalar.

Qeyd edək ki, 2 övladı yadigar qalan şəhidimizin ailəsi Əmək və Əhalinin Sosial Müdafiəsi Nazirliyi tərəfindən 3 otaqlı mənzillə təmin olunub. Həyat yoldaşı özünüməşğulluq proqramına cəlb edilib və kiçik ailə təsərrüfatı yaradılıb.